

## ૨૪. શ્રી કૃષ્ણ: શરણં મમ

શ્રીકૃષ્ણ: શરણં મમ, શ્રીકૃષ્ણ: શરણં મમ  
કદમ કેરી ડાળો બોલે શ્રીકૃષ્ણ: શરણં મમ  
જમુના કેરી પાળો બોલે શ્રીકૃષ્ણ: શરણં મમ  
વ્રજ ચોરાસી કોસ બોલે શ્રીકૃષ્ણ: શરણં મમ  
કુંડ કુંડની સીડીઓ બોલે, કમલ કમલ પર મધુકર બોલે  
ડાળડાળ પર પક્ષી બોલે, વૃંદાવનનાં વૃક્ષો બોલે  
ગોકુળિયાની ગાયો બોલે, કુંજકુંજ વન ઉપવન બોલે  
વ્રજભૂમિના રજકણ બોલે, રાસ રમંતી ગોપી બોલે  
ધેનુ ચરાવતા ગોપો બોલે, વાજાંને તબલામાં બોલે  
શરણાઈને તંબૂરમાં બોલે, નૃત્ય કરંતી નારી બોલે  
કેસર કેરી ક્યારી બોલે, આકાશે પાતાળે બોલે  
ચૌદલોક બ્રહ્માંડે બોલે, ચંદ્ર સરોવર ચોકે બોલે  
પત્ર પત્ર શાખાએ બોલે, આંબો, લીંબુને જાંબુ બોલે  
વનસ્પતિ હરિયાળી બોલે, જતીપુરાના લોકો બોલે  
મથુરાજીના ચોબા બોલે, ગોવર્ધન શિખરે બોલે  
ગલી ગલી ગહેવરવન બોલે, વેણુસ્વર સંગીતે બોલે  
કળા કરતાં મોર બોલે, પુલિન કંદરા મધુવન બોલે  
શ્રી જમુનાજીની લહેરો બોલે, આંબા ડાળે કોયલ બોલે  
તુલસીજીના ક્યારા બોલે, સર્વ જગતમાં વ્યાપક બોલે  
વિરહી જનના હેયાં બોલે, કૃષ્ણ વિયોગે આતુર બોલે  
વલ્લભી, વૈષ્ણવ સર્વે બોલે, મધુર વીણા વાજિંત્રો બોલે  
કુમુદિની સરોવરમાં બોલે, ચન્દ્ર સૂર્ય આકાશે બોલે  
તારલિયાનાં મંડળ બોલે, અષ્ટ પ્રહર આનંદે બોલે  
રોમરોમ વ્યાકુળ થઈ બોલે, મહામંત્ર મન માંહે બોલે  
જુગલ ચરણ અનુરાગે બોલે, શ્રીકૃષ્ણ: શરણં મમ  
શ્રીકૃષ્ણ: શરણં મમ, શ્રીકૃષ્ણ: શરણં મમ